

सर्वोच्च अदालत, संयुक्त इजलास  
माननीय न्यायाधीश श्री विश्वभरप्रसाद श्रेष्ठ  
माननीय न्यायाधीश श्री टंकबहादुर मोक्तान  
आदेश

०७५-WH-००९२

विषय:- बन्दीप्रत्यक्षीकरण।

सिन्धुपाल्चोक जिल्ला मांखा गा.वि.स. वडा न. २ हाल परिवर्तित बलेफी  
गाउँपालिका वडा नं. ८ घर भई कारागार कार्यालय जगन्नाथदेवलमा थुनामा  
रहेका माईला भन्ने लालकाजी तामाड -----१

निवेदक

काठमाडौं जिल्ला अदालत, काठमाण्डौ -----१  
कारागार कार्यालय जगन्नाथदेवल, त्रिपुरेश्वर काठमाण्डौ -----१

विपक्षी

नेपालको संविधानको धारा ४६ तथा १३३(२)(३) बमोजिम यस अदालतको असाधारण  
अधिकारक्षेत्र अन्तर्गत दायर भएको प्रस्तुत रिट निवेदनको संक्षिप्त तथ्य एवं आदेश यस प्रकार  
छः

### तथ्य खण्ड

- रामकुमार मोक्तानको जाहेरीले नेपाल सरकार वादी र म निवेदकसमेत जना ३ प्रतिवादी  
भएको जबरजस्ती चोरी मुद्दा (०७२-CR-३३१९) मा काठमाण्डौ जिल्ला अदालतको मिति  
२०७३।२।२३ को फैसलाले जनही १ महिना १५ दिन कैद र जरिवाना  
रु.६,९०,०००।- भै सो जरिवाना बापतसमेत कैद हुने ठहर भएको थियो। उक्त  
फैसलाउपर चित्त नबुझी साविक मुलुकी ऐन अदालती बन्दोवस्तको १९४(१) नं.  
बमोजिमको सुविधा लिई जरिवानासमेत बापत नगद रु.७,९७,९००।- धरौट बुझाई उच्च

माईला भन्नेलालकाजी तामाड, त्रि. काठमाण्डौ जिल्ला अदालत समेत / ०७५-WH-००९२ / रिट. बन्दीप्रत्यक्षीकरण

*(Signature)*

अदालत, पाटनमा पुनरावेदन गरेकोमा उच्च अदालत पाटनबाट मिति २०७४।९।२४ मा  
शुरु फैसला सदर हुने ठहराई फैसला भएको थियो। सो फैसलाउपर सर्वोच्च अदालतमा  
मुद्दा दोहोन्याई हेरिपाउँ भनी निवेदन गरेकोमा मुद्दा दोहोन्याउने निस्सा प्राप्त भएन।

२. म निवेदकलाई जबरजस्ती चोरीको आरोपमा साविक मुलुकी ऐन, चोरीको महलको १४(२) बमोजिम कैद र जरिवाना गरिएको हो। हाल फैसला कार्यान्वयनको अवस्थामा मुलुकी अपराध (संहिता) ऐन, २०७४ लागू भईसकेको छ। साविक मुलुकी ऐन चोरीको महलको १४(२) नं. को व्यवस्थाले जबरजस्ती चोरीमा जरिवाना बापतसमेत कैद गर्नुपर्ने भएता पनि मुलुकी अपराध (संहिता) ऐन, २०७४ को चोरी तथा डाँकासम्बन्धी कसूरको परिच्छेदमा जरिवानाबापत कैद गर्ने व्यवस्था छैन। केही नेपाल कानूनलाई संशोधन, एकीकरण, समायोजन र खोरेज गर्ने ऐन, २०७४ को दफा ३९ को उपदफा (२) को खण्ड (ग) मा कुनै कानून अन्तर्गत कुनै अदालतबाट भईसकेको सजाय सोही कानूनबमोजिम नै कार्यान्वयन हुनेछ, तर त्यस्तो सजाय मुलुकी अपराध संहितामा लेखिएको हदसम्म मात्र सजाय कार्यान्वयन हुनेछ भन्ने व्यवस्था गरिएको छ। संहिताको सो व्यवस्था म निवेदकको हकमा समेत आकर्षित हुन्छ। मैले पुनरावेदन गर्दा जरिवाना बापत नगद बुझाई सकेकाले अब जरिवाना बापत कैदमा राखी फैसला कार्यान्वयन गर्न कानूनतः मिल्दैन।
३. काठमाण्डौ जिल्ला अदालतले म निवेदकलाई कैद म्याद ठेकी कारागार कार्यालयलाई लेखेको मिति २०७५।९।२६ को पत्र (कैदी पूर्जी) मा मुलुकी ऐन, दण्ड सजायको महलको ३८(१) नं. बमोजिम कैद ठेकिएको भनिएको छ। साथै उक्त ३८(१) नं. मा कैद वा जरिवाना दुवै सजाय भएकोमा जरिवाना नतिरेबापतको कैद ठेक्नुपर्दा चार वर्षभन्दा बढी अवधिको कैद ठेक्नु हुँदैन भनिएको छ। उक्त कैदी पूर्जीमा म निवेदक मिति २०७४।११।२७ देखि २०७४।१२।२२ सम्म थुनामा बसेको हिसाब गरेको मिति २०७४।३।२० को आदेशबमोजिम नगद धराई राखी पुनरावेदन दर्ता गरेको हो। उक्त आदेशलाई उच्च अदालत, पाटनको मिति २०७४।५।२६ को आदेशले स्वीकार गरेको मिसिलबाट देखिइरहेको अवस्थामा यससम्बन्धमा केही उल्लेख नगरी मुलुकी अपराध (संहिता) ऐन, २०७४ को चोरी तथा तथा डाँकासम्बन्धी कसूरको परिच्छेद र फैसला कार्यान्वयनका क्रममा अवलम्बन गर्नुपर्ने केही नेपाल कानूनलाई संशोधन,

एकीकरण, सम्मानोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) को कानूनी व्यवस्थालाई उपेक्षा गरी चोरी मुद्दामा भएको जरिवानाबापत कैदमा राख्ने गरी मलाई दिइएको कैदी पूर्जी र कैदमा राखिएको कार्य त्रुटिपूर्ण तथा गैरकानूनी हुँदा बन्दीप्रत्यक्षीकरणको आदेश जारी गरी थुनामुक्त गरिपाउँ भन्नेसमेत व्यहोराको मिति २०७५। १०। १८ मा दर्ता भएको रिट निवेदन।

४. यसमा के कसो भएको हो? निवेदकको मागबमोजिम आदेश किन जारी हुन नपर्ने हो ? आदेश जारी हुन नपर्ने भए सोको आधार र कारणसहित बाटाको म्यादबाहेक सूचना म्याद पाएका मितिले ७ दिनभित्र महान्यायाधिकारको कार्यालयमार्फत लिखित जवाफ पेश गर्नु पाएका मितिले ७ दिनभित्र महान्यायाधिकारको कार्यालयमार्फत लिखित जवाफ पेश गर्नु भनी प्रस्तुत आदेश र रिट निवेदनको एक-एक प्रति नक्कलसमेत साथै राखी विपक्षीहरूका नाममा सूचना म्याद जारी गरी लिखित जवाफ परे वा अवधि व्यतित भएपछि यिनै निवेदक प्रतिवादी भएको ०७२-CR-३३१९ को जबरजस्ती चोरी मुद्दाको मिसिल काठमाण्डौ जिल्ला अदालतबाट द्विकाई साथै राखी नियमानुसार पेस गर्नु भन्ने यस अदालतबाट मिति २०७५।१०।२० मा भएको आदेश ।

५. रिट निवेदक माईला भन्ने लालकाजी तामाङ्ग समेत प्रतिवादी भएको ०७२-CR-३३१९ को जबरजस्ती चोरी मुद्दामा काठमाण्डौ जिल्ला अदालतको च.नं. २९४४ मिति २०७५।९।२६ को कैद म्याद ठेकी पठाइएको पत्रानुसार रिट निवेदक सोही मिति २०७५।९।२६ देखि यस कारागारमा थुनामा रहेका छन् । अधिकारप्राप्त अधिकारीको आदेशले कानून बमोजिम थुनामा राखिएको हुँदा निवेदन मागअनुसार यस कार्यालयको हकमा आदेश जारी हुन नपर्ने भएकाले उक्त रिट खारेज गरीपाउँ भन्नेसमेत व्यहोराको कारागार कार्यालय जगन्नाथदेवलको लिखित जवाफ ।

६. रामकुमार, मोक्तानको जाहेरीले वादी नेपाल सरकार प्रतिवादी माईला भन्ने लालकाजी तामाङ्गसमेत भएको मुद्दा नं. ०७२-CR-३३१९ को जबरजस्ती चोरी मुद्दामा प्रतिवादी माईला भन्ने लालकाजी तामाङ्गलाई मुलुकी ऐन, चोरीको महलको १४(२) नं. बमोजिम १ महिना १५ दिन कैद र रु.६,९०,०००। - जरिवाना र सो जरिवाना बापत कैद हुने गरी मिति २०७३।२।२३ मा काठमाण्डौ जिल्ला अदालतबाट फैसला भएकोमा सो फैसल सदर हुने ठहर भई उच्च अदालत पाटनबाट मिति २०७४।९।२४ मा फैसला भएको छ । सो फैसलाले लागेको कैद असूलीको क्रममा उक्त मुद्दाका प्रतिवादी तथा प्रस्तुत रिट निवेदकलाई महानगरीय प्रहरी परिसरको च.नं. ९२२५ मिति २०७५।९।२६ को

१०८

पत्रसाथ यस अदालतमा दाखेला गरेको हुँदा निज प्रतिवादी २०७२।१२।१ देखि अनुसन्धानको क्रममा प्रहरी हिरासतमा रही काठमाण्डौ जिल्ला अदालतको आदेशानुसार रु. १,८६,०००। धरौटी राखी मिति २०७२।१२।२६ मा छुटेको हुँदा निजलाई लागेको जरिवाना बापतको कैद ४ वर्ष र बेरजु कैद २० दिनसमेत जम्मा ४ वर्ष २० दिन कैद बापत मिति २०७५।९।२६ देखि कैद कट्टा हुने गरी मिति २०७९।१०।१५ सम्म नियमानुसार थुनामा राखी २०७९।१०।१६ मा कैद मुक्त गरी दिनु भनी यस काठमाण्डौ जिल्ला अदालतको च.न. २९४४ मिति २०७५।९।२६ को पत्रबाट कारागार कार्यालय जगन्नाथदेवल काठमाण्डौमा कैद भक्तान गर्न पठाइएकाले निजको थुना गैरकानूनी नभई कानूनसम्मत हुँदा यस अदालतको नाममा निवेदन माग बमोजिम रिट जारी हुन नपर्ने व्यहोरा अनुरोध छ भन्ने समेत व्यहोराको काठमाण्डौ जिल्ला अदालतको लिखित जवाफ।

७. यस अदालतको आदेशानुसार रिट निवेदनसँग सम्बन्धित रामकुमार मोक्तानको जाहेरीले नेपाल सरकार वादी र माईला भन्ने लालकाजी तामाङ्गसमेत प्रतिवादी भएको ०७२-CR-३३१९ नं. को जबरजस्ती चोरी मुद्दाको शुरु मिसिल प्राप्त हुन आएको।

#### आदेश खण्ड

८. नियमबमोजिम पेसी सूचीमा चढी निर्णयार्थ यस इजलाससमक्ष पेस हुन आएको प्रस्तुत रिट निवेदनमा निवेदकका तर्फबाट उपस्थित विद्वान् अधिवक्ता श्री पदम वहादुर गिरी र शिवप्रसाद रिजालले यी निवेदकले ०७२-CR-३३१९ नं. को जबरजस्ती चोरी मुद्दामा उच्च अदालतमा पुनरावेदन गर्ने क्रममा फैसलाबमोजिम लागेको कैद तथा जरिवाना बापत गरी रु. ७,९७,९००।- धरौटी राखेको अवस्था छ। मुलुकी अपराध (संहिता) ऐन, २०७४ को चोरी तथा डाँका सम्बन्धी कसूरको परिच्छेदमा जरिवानवाप्रत कैद हुने व्यवस्था छैन। अर्कोतर्फ केही नेपाल कानूनलाई संशोधन, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) को व्यवस्था अनुसार कुनै अदालतबाट भईसकेको सजाय संहितामा लेखिएको हदसम्म मात्र कार्यान्वयन हुने भन्ने बोलिएकाले निवेदकले अब कैद बस्न पर्ने अवस्था छैन। फैसला अनुसारको जरिवानाको रकम निवेदकले बुझाई सकेकाले अब निजको कैद गैरकानूनी भएकाले बन्दीप्रत्यक्षीकरणको आदेश जारी गरी कैदमुक्त हुनुपर्दछ भनी बहस प्रस्तुत गर्नुभयो।

१०९

१०२

९. विपक्षीका तर्फबाट विद्वान् उप-न्यायाधिकर्ता श्री हरिहर पौडेलले रिट निवेदक समेत प्रतिवादी रहेको मुद्दा नं. ०७२-CR-३३१९ को जबरजस्ती चोरी मुद्दामा प्रतिवादी माईला भन्ने लालकाजी तामाडलाई मुलुकी ऐन, चोरीको महलको १४(२) नं. बमोजिम १ महिना १५ दिन कैद र रु.६,९०,०००। - जरिवाना तथा सो जरिवाना बापत कैद हुने गरी मिति २०७३।२।२३ मा काठमाण्डौ जिल्ला अदालतबाट फैसला भै उच्च अदालतबाट सदर भई अन्तिम भएकोछ। सो फैसलाबमोजिम लगत राखिएकोमा लगत असूल गर्ने क्रममा निजलाई पक्राउ गरी कारागार कार्यालयमा कानूनबमोजिम कैद भुक्तान गर्न पठाईएको हो। फैसलाले ठहरेको कैद सजायको लगत असूल गर्ने सिलसिलामा रीतपूर्वक कैदी पूर्जी दिई निवेदकलाई कैदमा राखिएको हो। यस अवस्थामा निवेदकलाई गैरकानूनी तवरले कैदमा राखेको भन्ने नमिल्ने हुँदा प्रस्तुत रिट निवेदन खारेज हुनुपर्छ भनी बहस गर्नु भयो।

१०. निवेदक तथा विपक्षी दुवै पक्षका तर्फबाट प्रस्तुत उपर्युक्त बहस समेत सुनी मिसिल अध्ययन गरी हेर्दा, निवेदन मागवमोजिम विपक्षीहरूको नाममा बन्दीप्रत्यक्षीकरणको आदेश जारी हुनु पर्ने हो वा होइन? भन्ने विषयमा निर्णय दिनुपर्ने देखिन आयो।

११. निर्णयतर्फ विचार गर्दा, प्रस्तुत रिट निवेदनमा निवेदकको मुख्य दावी हेर्दा रामकुमार मोक्तानको जाहेरीले नेपाल सरकार वादी र यी रिट निवेदकसमेत प्रतिवादी भएको जबरजस्ती चोरी मुद्दामा काठमाण्डौ जिल्ला अदालतको मिति २०७३।२।२३ को फैसलाले प्रतिवादीहरूलाई जनही १ महिना १५ दिन कैद र जरिवाना रु.६,९०,०००। - तथा सो जरिवाना बापतसमेत कैद हुने ठहरी भएको फैसला उच्च अदालतबाट समेत सदर भई अन्तिम भई बसेकोछ। निवेदकले उक्त जबरजस्ती चोरी मुद्दामा उच्च अदालतमा पुनरावेदन गर्ने क्रममा फैसलाबमोजिम लागेको कैद तथा जरिवाना बापत रु.७,१७,९००। - धरोटी राखी सकेकाले मुलुकी अपराध (झूहिता) ऐन, २०७४ को चोरी तथा ढाँकासम्बन्धी कसूरको परिच्छेदमा जरिवाना बापत कैद हुने व्यवस्था नभएको हुँदा केही नेपाल कानूनलाई संशोधन, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) को कानूनी व्यवस्थाबमोजिम निवेदकले कैदबापत थुनामा बस्नु नपर्नेमा सो व्यवस्था विपरीत जरिवानाबापत कैदमा राखिएको हुँदा बन्दीप्रत्यक्षीकरणको आदेश जारी गरी थुनामुक्त गरिपाउँ भन्ने निवेदन दावी रहेको पाईयो।

१००९

विपक्षी काठमाण्डौ जिल्ला अदालतबाट प्राप्त लिखित जवाफ हेर्दा फैसलाले ठहरेको कैद सजायको लगत असूल गर्ने सिलसिलामा रीतपूर्वक कैदी पूर्जी दिई निवेदकलाई कैदमा राखिएको अवस्थालाई गैरकानूनी तवरले बन्दी बनाई राखेको भन्ने नमिल्ने हुँदा निवेदन मागबमोजिम बन्दीप्रत्यक्षीकरणको रिट जारी हुनु पर्ने होइन भन्ने जिकिर रहेको देखियो ।

१२. यस सम्बन्धमा यस रिट निवेदनसँग सम्बन्धित रामकुमार मोक्तानको जाहेरीले नेपाल सरकार वादी र माईला भन्ने लालकाजी तामाङ्गसमेत प्रतिवादी भएको ०७२-CR-३३९९ नं. को जवरजस्ती चोरी मुद्दाको मिसिल हेर्दा, निवेदक माईला भन्ने लालकाजी तामाङ्गलाई काठमाण्डौ जिल्ला अदालतबाट भएको मिति २०७३।२।२३ को फैसला अनुसार तत्कालीन मुलुकी ऐन, चोरीको महलको १४(२) नं. बमोजिम १ महिना १५ दिन कैद र रु.६,९०,०००।- जरिवाना भै जरिवाना वापतसमेत कैद हुने ठहरी फैसला भई सो फैसला उच्च अदालतबाट मिति २०७४।९।२४ मा सदर हुने ठहर भएको देखिन्छ । सो फैसलाबमोजिम निवेदकलाई मिति २०७५।९।२६ मा पकाउ गरी साविक चोरीको महल बमोजिम जरिवाना वापतसमेत कैद ४ वर्ष र ठहर भएको १ महिना १५ दिन कैदमध्ये बेरुजु कैद २० दिनसमेत गरी जम्मा कैद ४ वर्ष २० दिनको कैद ठेकी काठमाण्डौ जिल्ला अदालतबाट थुनामा राख्न पठाएको देखिन्छ ।

१३. रिट निवेदकले आफूलाई तत्कालीन मुलुकी ऐन, चोरीको महलको १४(२) नं. बमोजिम जरिवानावापत समेत कैद हुने ठहर भए पनि मुलुकी अपराध (संहिता) ऐन, २०७४ को परिच्छेद २० मा चोरी तथा डाँका सम्बन्धी कसूरमा जरिवानावापत कैद हुने कानूनी व्यवस्था नभएको र केही नेपाल कानूनलाई संशोधान, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) को व्यवस्थाले आफूले जरिवानावापत कैद बस्नु पर्ने अवस्था नहुँदा अब निवेदकको थुना गैरकानूनी भएको भन्ने जिकीर रहेको सन्दर्भमा उल्लिखित कानूनी व्यवस्थाको उल्लेख हुन सान्दर्भिक देखिन्छ ।

तत्कालीन मुलुकी ऐन, चोरीको महलको १४ को देहाय २ नं. मा जवरजस्ती चोरी गर्नेलाई यसै महलको १२ नम्बर बमोजिम हुने सजायको डेढो बढाई सजाय गरी जरिवाना वापत समेत कैद गर्नु पर्छ.. भन्ने व्यवस्था रहेको पाइन्छ । चोरीको महलको १४ को देहाय २ नं. को व्यवस्था अनुसार जवरजस्ती चोरीको कसूर ठहर भएको अवस्थामा सो नं. मा उल्लेख भए बमोजिमको कैद र जरिवानाको सजाय हुने भै ठहर भएको

१०२९

जरिवाना वापतसमेत कैदमा नै वस्नु पर्ने भन्ने कुरामा कुनै विवाद रहेको पाइदैन। प्रस्तुत मुद्दामा समेत प्रतिवादीलाई सोहीबमोजिम कैद र जरिवानावापत समेत कैद सजाय हुने ठहर भएको अवस्था छ। सम्बत २०७५ साल भाद्र १ गतेदेखि प्रारम्भ भएको मुलुकी अपराध (संहिता) ऐन, २०७४ को परिच्छेद २० मा चोरी तथा डाँका सम्बन्धी कसूरको व्यवस्था रहेको देखिन्छ। उक्त संहिताको दफा २४२ मा चोरी गरेमा हुने सजाय सम्बन्धी व्यवस्था भै दफा २४३ मा नक्वजनी चोरी गर्न नहुने र दफा २४४ मा डाँका गर्न नहुने सम्बन्धी व्यवस्था लगायतका चोरी तथा डाँका सम्बन्धी कसूरको उल्लेखन भै सजाय समेतको व्यवस्था उल्लेख भएको पाइन्छ। उक्त परिच्छेदमा उल्लेख भएको कसूर र सजाय सम्बन्धी व्यवस्थाको समग्र अध्ययन गर्दा उक्त कसूर ठहर भएको व्यक्तिलाई जरिवाना वापतसमेत कैदमै वस्नु पर्ने व्यवस्था भएको देखिएन। उल्लिखित परिच्छेद २० को कसूर ठहर भै कैद र जरिवाना तोकिएको व्यक्तिले आफूलाई ठहर भएको कैद वापत कैद बसी जरिवानावापत तोकिएको रकम बुझाई सजाय भुक्तान गर्न सक्ने अवस्था रहेको देखिन्छ।

१४. अब रिट निवेदक उपर साविक मुलुकी ऐनको चोरीको महलमा उल्लिखित कसूर गरेको ठहर भै अदालतको फैसला अन्तिम भएपश्चात आएको संहितामा उल्लेख भए अनुसारको सजाय कार्यान्वयन हुने हो वा फैसलामा उल्लेख भए अनुसार साविक मुलुकी ऐनको चोरीको महलबमोजिम सजाय हुनु पर्ने हो भन्ने सम्बन्धमा विचार गर्नु पर्ने भएको छ। यस सम्बन्धमा केही नेपाल कानूनलाई संशोधन, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) मा कुनै कानून अन्तर्गत कुनै सो खण्डको प्रतिवन्धात्मक व्यवस्थामा "तर त्यस्तो सजाय मुलुकी अपराध संहितामा सोही कसूरमा लेखिएको सजायभन्दा बढी हुने रहेछ भन्ने मुलुकी अपराध संहितामा लेखिएको हदसम्म मात्र सजाय कार्यान्वयन हुनेछ" भन्ने उल्लेख भएको पाइन्छ।

संहिताको उक्त कानूनी व्यवस्था फैसला कार्यान्वयनकै सन्दर्भमा रहेको पाइन्छ। कुनै अदालतबाट कुनै कानून अन्तर्गत ठहर भएको सजाय सोही कानूनबमोजिम कार्यान्वयन गरिने तर त्यस्तो कुनै कानून अन्तर्गत भएका सजाय संहितामा व्यवस्था गरिएको सजायभन्दा बढी भएको अवस्थमा संहितामा उल्लेख भएको हदसम्म मात्र सजाय कार्यान्वयन हुने भन्ने देखिन आयो।

*(Signature)*

१५. वस्तुतः नेपालको संविधानको धारा २० मा न्याय सम्बन्धी हक अन्तर्गत उपधारा (४) मा "तत्काल प्रचलित कानूनले सजाय नहुने कुनै काम गरे वापत कुनै व्यक्ति सजायभागी हुने छैन र कुनै पनि व्यक्तिलाई कसूर गर्दाको अवस्थामा कानूनमा तोकिएभन्दा बढी सजाय दिइने छैन" भन्ने व्यवस्था रहेको पाइन्छ। संविधानको सो व्यवस्था अनुरूप मुलुकी अपराध (संहिता) ऐन, २०७४ को परिच्छेद २ को फौजदारी न्यायका सामान्य सिद्धान्तहरू अन्तर्गत दफा ७ मा कानूनबमोजिम बाहेक सजाय नहुने शिर्षकमा "कानूनले सजाय नहुने कुनै काम गरे वापत कुनै व्यक्ति सजायको भागी हुने छैन र कुनै पनि व्यक्तिलाई कसूर गर्दाको अवस्थामा कानूनमा तोकिएभन्दा बढी सजाय हुने छैन" भन्ने कानूनी व्यवस्था रहेको देखिन्छ।

उल्लिखित संवैधानिक तथा कानूनी व्यवस्थाको पृष्ठभूमिमा हेर्दा प्रचलित कानूनले कुनै कार्यलाई स्पष्टरूपमा अपराध भनी घोषणा नगरेको अवस्थामा त्यस्तो कार्य गरे वापत कुनै व्यक्ति सजायको भागी नहुने भन्ने स्पष्ट गरिएको पाइन्छ।

१६. फौजदारी न्यायको विश्वव्यापी मान्यताको रूपमा विकसित भएको उक्त सिद्धान्तलाई मानव अधिकारको विश्वव्यापी घोषणा पत्र (UDHR), १९४८ को धारा ११(२) मा "No one shall be held guilty of any penal offence on account of any act or omission which did not constitute a penal offence, under national or international law, at a time when it was committed. Nor shall a heavier penalty be imposed than the one that was applicable at the time the penal offence was committed." भनी राष्ट्रिय तथा अन्तर्राष्ट्रिय कानून अन्तर्गत आपराधिक कार्य भनी घोषणा नगरिएका कुनै कार्य गरे वापत कसैलाई पनि दोषी नबनाइने र कसूर गर्दाका अवस्थामा कानूनमा तोकिएभन्दा बढी सजाय नगरिने भन्ने उल्लेख छ। त्यसैगरी नागरिक तथा राजनीतिक अधिकार सम्बन्धी राष्ट्रसंघीय अनुबन्ध (ICCP), १९६६ को धारा १५(१) मा पनि उल्लिखित मानव अधिकारको विश्वव्यापी घोषणा पत्रको धारा ११(२) को व्यवस्था उल्लेख भै "...If, subsequent to the commission of the offence, provision is made by law for the imposition of the lighter penalty, the offender shall benefit thereby" भन्ने व्यवस्था रही कसूर गर्दाको अवस्थामा कानूनमा भएको सजायभन्दा घटी सजाय हुने गरी कुनै कानून बनेको अवस्थामा घटी सजायको लाभ कसूरदारले प्राप्त गर्न सक्ने भन्ने सिद्धान्तलाई आत्मसात गरिएको पाइन्छ।

माथि उल्लेख भएको संवैधानिक, कानूनी एवम् अन्तर्राष्ट्रिय दस्तावेजहरूले सुनिश्चित गरेको फौजदारी न्यायको मान्यतालाई केही नेपाल कानूनलाई संशोधन,

*Park*

एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) ले आत्मसात गरी कुनै कानून अन्तर्गत कुनै अदालतबाट भई सकेको सजाय कार्यान्वयन गरिने भए पनि सो कानूनअनुसार भएको सजाय मुलकी अपराध संहितामा सोही कसूरमा भएको सजायभन्दा बढी भएको अवस्थामा संहिताबमोजिम सजाय कार्यान्वयन गरिने भन्ने सुनिश्चत भएको पाइयो।

१७. उपर्युक्त सन्दर्भमा हेर्दा रिट निवेदकलाई साविक मुलुकी ऐन, चोरीको महलको १४(२) नं. बमोजिम १ महिना १५ दिन कैद र रु.६,९०,०००।- जरिवाना भई जरिवानावापत समेत कैद हुने ठहरी फैसला कार्यान्वयनको क्रममा निजलाई लागेको जरिवानावापतको कैद ४ वर्ष र वेरुजु कैद २० दिन समेत जम्मा ४ वर्ष २० दिनको कैदी पूर्जी दिई काठमाण्डौ जिल्ला अदालतबाट कैदमा राख्न पठाइएको देखिन्छ। साविकको मुलुकी ऐनको चोरीको महलमा भएको चोरीको कसूरलाई मुलुकी अपराध (संहिता) ऐन, २०७४ को परिच्छेद २० ले पनि कसूर मानेको तर संहितामा जरिवानावापत कैदमा नै बस्नु पर्ने अवस्था नभएको सन्दर्भमा विधायिकाले जरिवाना तिरिको खण्डमा कैदमा बस्न नपर्ने गरी प्रतिवादीलाई कैदमा बस्न पर्ने अवधि घटाएको भन्ने देखिन आउँछ। अर्थात अब चोरीजन्य कसूरका लागि तोकिएको जरिवाना बुझाएको स्थिति जरिवानावापत कैदमै बसी सजाय भुक्तान गर्न पर्ने अवस्था छैन। केही नेपाल कानूनलाई संशोधन, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) ले प्रदान गरेको लाभ र सुविधा यी रिट निवेदकले प्राप्त गर्न सक्ने नै देखिन आयो। रिट निवेदक चोरी मुद्दमा मिति २०७२।१२।।१ देखि प्रहरी हिरासतमा रही मिति २०७२।१२।।१६ मा धरौटीमा छुटेकोमा मिति २०७५।।१।२६ को कैदी पूर्जीबमोजिम हालसम्म कैदमा रहेको देखिएकाले निजलाई ठहर भएको कैद भुक्तान भै सकेको अवस्था छ। रिट निवेदकले निजलाई ठहर भएको जरिवाना रु.६,९०,०००।- समेत पुनरावेदन गर्दा काठमाण्डौ जिल्ला अदालतमा मिति २०७४।।४।।१ मा नगद धरौट राखिसकेको अवस्थामा निजलाई लागेको जरिवाना सोही धरौटी रकमबाट असूल उपर हुन सक्ने देखिंदा निवेदकलाई जरिवानावापत पनि कैद ठेकी थुनामा राख्न पठाएको कार्य केही नेपाल कानूनलाई संशोधन, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) एवम् माथि उल्लेखित फौजदारी न्यायको सिद्धान्त समेतको विपरीत देखिन आयो।

१८-

१८. तसर्थ उपर्युक्त आधार कारण समेतबाट रिट निवेदकलाई चोरी मुद्दामा ठहर भएको कैद निजले भुक्तान गरी सकेको देखिएको मुलुकी अपराध (संहिता) ऐन, २०७४ ले चोरीको कसूरमा जरिवानावापत समेत कैदमा बस्नु पर्ने व्यवस्था नगरेको सन्दर्भमा निजले केही नेपाल कानूनलाई संशोधन, एकीकरण, समायोजन र खारेज गर्ने ऐन, २०७४ को दफा ३९ को उपदफा (२) को खण्ड (ग) बमोजिमको सुविधा र लाभ पाउने भै जरिवानावापत कैदमा बस्नु पर्ने अवस्था नभएको र फैसलाले ठहर भएको जरिवानाको रकम रिट निवेदकले नगदै धरौट राखी सकेको देखिएको अवस्थामा निवेदक माइला भन्ने लालकाजी तामाङलाई मिति २०७५। ९। २६ मा जरिवानावापत समेत कैदम्याद ठेकी पठाएको पत्र, कैदी पूर्जीसमेत कानून बमोजिम नभएकोले निवेदकको थुना गैरकानूनी देखिंदा तुरुन्त कैद मुक्त गरिदिनू भनी विपक्षीहरूका नाममा बन्दीप्रत्यक्षीकरणको आदेश जारी हुने ठहर्छ। निज निवेदकलाई तुरुन्त थुनामुक्त गरिदिनू भनी संक्षिप्त आदेश जारी भई सकेकोले थप केही गरिरहन परेन। यस्तै प्रकृतिका मुद्दामा फैसला कार्यान्वयन तथा वक्यौता कैदको लगत असूल उपर गर्ने सन्दर्भमा यसै आदेश बमोजिम गर्ने गराउने प्रयोजनको लागि यो आदेशको जानकारी गराउन मातहतका सबै जिल्ला अदालतहरूमा परिपत्र गर्नु भनी यस अदालतको प्रशासन महाशाखालाई आदेशको प्रतिलिपिसहित जानकारी दिई आदेश अपलोड गरी निवेदनको दायरी लगत कडा गरी मिसिल नियमानुसार बुझाई दिनू।

न्यायाधीश

उक्त रायमा सहमत छु।

न्यायाधीश

इजलास अधिकृत: दीपेन्द्र थापा मगर  
 कम्प्युटर: संजय जैसवाल  
 ईति सम्बत् २०७५ साल चैत्र ३ गते रोज १ शुभम् -----।